

5 ta' Novembru, 1960

Imhalef:—

Onor. Dr. J. Flores, B.L. Can., LL.D.

Dottor Henry Copperstone et.

versus

Publico Schembri

Ingurja bl-Istampa — "Exceptio Veritatis"

*Ghall-ammissibbiltà tal-prova tal-verità tal-fatti jehtieg, skond il-liġi, illi fl-istadju preliminari tal-kawża l-imputat jassumi r-responsabbiltà tal-malafama u jiddikjara li jrid jipprova l-verità tal-fatti attribwiti minnu lill-parti offiża. Jekk tigi offerta fi stadju ulterjuri tal-kawża, dik il-prova mhix ammissibbli.*

Rat l-att taċ-ċitazzjoni li bih, fuq kwerela tat-Tabib Dottor Henry Copperstone u oħrajn bħala membri tal-Kunsill tal-"Malta Football Association", gie mputat lill-imsemmi Publico Schembri illi f'din l-aħhar sena, f'Malta, huwa ngurja gravement lill-kwerelanti fl-unur u r-riputazzjoni tagħhom fil-kwalità premissa;

Rat is-sentenza tal-Qorti tal-Magistrati ta' Malta tat-30 ta' Jannar 1960, li biha dik il-Qorti ċaħdet l-eċċezzjoni tan-nullità tal-kwerela u dik ta' difett ta' ġurisdizzjoni tal-Qorti, u ddikjarat illi waħda mill-ittri ukriminati — dokument "B" — taqa' taht id-dispożizzjonijiet tal-Kap. 117 tal-Liġijiet, mentri l-oħra — dokument "C" — taqa' taht dik il-liġi jekk jiġi l-quddiem pruvat li waslet għand terzi persuni, u l-Qorti ddikjarat li l-"exceptio veritatis" giet mogħtija tardivament, u għalhekk ma tistgħax tigi meħuda f'konsiderazzjoni; b'riżerva tal-kap tal-ispejjeż għas-sentenza finali;

Rat is-sentenza tal-istess Qorti tat-3 ta' Mejju 1960, li biha giet miċhuda l-eċċezzjoni tal-"fair comment". u l-kwerelat gie misiub ħati skond iċ-ċitazzjoni u kundannat għall-multa ta' £5; u gie ordnat illi l-ispejjeż tas-seduta tad-29 ta' Diċembru 1959 jithallsu nofs mill-kwerelat u nofs mill-kwerelanti Dottor Benny Camilleri, Paul Debat-

tista u Anthony Zammit, fi kwoti ugwali, dawk tas-seduta tat-30 ta' Jannar 1960 jithallsu . . . . ;

Rat ir-rikors tal-kwerelat li bih appella kontra ż-żewġ sentenzi fuq imsemmijin u talab il-liberazzjoni tiegħu minn kull imputazzjoni u piena;

Trattat l-appell fuq is-sentenza tat-30 ta' Jannar 1960, ikkunsidrat;

Għalkemm l-appellanti, fil-parti konkluzjonali tar-rikors tal-appell, talab ir-revoka, u mhux ir-riforma tas-sentenza tat-30 ta' Jannar 1960, l-appell f'dan ir-rigward huwa limitat għal dik il-parti tal-istess sentenza fejn l-Ewwel Qorti ddikjarat li l-"exceptio veritatis" giet mogħtija tardivament, u li għalhekk ma setgħetx tigi mehuda in konsiderazzjoni mill-Qorti. Inghad, infatti, fir-rikors tal-appell:— "Illi l-aggravju huwa ċar u manifest. Għar-rigward tas-sentenza preliminari għandu jinghad li l-eċċezzjoni tal-verità tal-fatti giet sollevata meta l-kwerelanti eżibew u kkonfermaw il-kwerela. L-appellanti ma setgħax jissolleva din il-kwistjoni qabel, billi l-kwerelanti kienu irregolari, għax naqsu li jagħmlu riferenza għaliha, barra milli naqsu li jagħtu dettalji kif mitlub mil-ligi. In kwantu għas-sentenza finali . . ." Il-motivi tal-appell huma wieħed mir-rekwiżiti, skond l-art. 431 tal-Proċedura Kriminali, li taht piena ta' nullità għandu jkollu r-rikors tal-appell. Darba, għalhekk, li l-aggravju kontra dik is-sentenza huwa ċirkoskritt għall-parti riferita tas-sentenza, anki l-appell minn dik is-sentenza għandu jitqies hekk limitat;

Fl-att taċ-ċitazzjoni ma ntqalx li l-pretiża ngurja kienet giet magħmula per mezz ta' "printed matter";

Kif jidher mill-fol. 3 sa 5 tal-proċess, u minn notament tal-Maġistrat a fol. 6, is-sekwela tal-kawża sakemm giet differita għas-sentenza finali kienet hekk: il-kwerelat talab u ottjena l-liberazzjoni tiegħu di fronti għal x'uħud mill-kwerelanti li ma kienux dehru quddiem il-Qorti; wara giet akkordata l-korrezzjoni ta' isem wieħed mill-kwere-

lanti; u mbghad il-kwerelat issolleva n-nullità tal-kwerela fuq il-bażi li ma kellhiex ir-rekwiziti li trid il-liġi fl-art. 530 u oħrajn tal-Proċedura Kriminali; registrata din l-eċċezzjoni, il-kwerelant Eugenio Bonello kkonferma l-kwerela u eżibixxa d-dokumenti A, B u C, konsistenti fi skritti, u, wara li xehed li huwa s-segretarju tal-"Malta Football Association Council", huwa indika fejn fl-imsemmija dokumenti, huwa hassu ngurjat (fol. 6); immedjatement wara li xehed Bonello, id-difensur tal-kwerelat issolleva l-preġudizzjali ta' nuqqas ta' ġurisdizzjoni tal-Qorti; registrata din l-eċċezzjoni, il-kwerelanti l-oħra kollha kkonfermaw il-kwerela, u xehdu illi jaqblu ma' dak li qal il-kwerelanti Bonello; f'dan l-istadju d-difiża offriet il-prova tal-verità tal-konviċju;

Għal-ammissibilità ta' din il-prova hu mehtieg, bil-liġi, illi fl-istadju preliminari tal-kawża l-imputat jassumi r-responsabbiltà tal-malafama u jiddikjara li jrid jipprova l-verità tal-fatti attribwiti minnu lill-parti offiża. Fil-kawża "Il-Pulizija vs. Anthony Bartolo", deċiża minn din il-Qorti fid-29 ta' Mejju 1936 (Vol. XXIX-IV-339), ġie ritenut illi "l-istadju li fih il-kwerelanti jispjega u jikkonferma l-kwerela għandu jittiehed bħala parti mit-trattazzjoni tal-kawża, wara ejoè li jkun spicċa l-istadju preliminari tagħha . . . . Jekk il-Qorti tippermetti jew teżigi li l-kwerela tkun konfermata bil-ġurament, dan isir fl-istadju tal-provi fit-trattazzjoni tal-kawża". Meta f'dan il-każ ġiet offerta l-prova tal-verità, kienu xehdu l-kwerelanti kollha u taw spjegazzjoni fuq kif hassew ruħhom ingurjati bid-dokumenti eżibiti mill-kwerelanti Bonello;

Kif hemm espost fiċ-ċitazzjoni, il-kwerelanti hassew ruħhom ingurjati fil-kwalità tagħhom ta' membri tal-Kunsill tal-"Malta Football Association". Bl-eżibizzjoni tad-dokumenti nkriminati mill-kwerelant Bonello bħala segretarju ta' dak il-Kunsill, l-appellanti kien fl-pożizzjoni li, bħal ma oppona l-eċċezzjoni tal-karenza ta' ġurisdizzjoni tal-Qorti, huwa joffri l-prova tal-verità tal-fatti, ankorkè in vija subordinata, jew jipproċedi xort'oħra, b'mod li dik il-prova tkun offerta almenu wara li l-kwerelant Bonello eżibixxa d-dokumenti u qabel ix-xhieda tal-kwerelanti l-oħra;

Fil-fatt, bil-preżentazzjoni ta' dawk id-dokumenti mhux flimkien mal-kwerela, u bin-nuqqas ta' riferenza għalihom fl-istess kwerela u citazzjoni, ma jistgħax jingħad illi l-appellanti ma kienx diġà jaf, minn qabel ma xehed il-kwerelant Bonello, li l-pretiża ngurja kienet tirrigwarda dawk id-dokumenti. Infatti, l-ewwel eċċezzjoni li oppona l-appellanti kienet dik tan-nullità tal-kwerela fuq il-motiv li kienet nieqsa mir-rekwiżiti li trid il-liġi; u kien preċiżament fir-rigward tad-dokumenti eżibiti li l-appellanti ibbaża l-eċċezzjoni tiegħu, kif jidher ukoll minn nota tal-osservazzjonijiet tal-appellanti u fol. 14 tal-proċess;

Billi, għalhekk, l-eċċezzjoni in kwistjoni ma gietx mogħtija fl-istadju preliminari tal-kawża, kif trid il-liġi, il-prova tal-verità tal-fatti ma kienetx aktar ammissibbli fl-istadju li giet offerta;

Għal dawn il-motivi;

Preliminarment, tiċhad l-appell in kwantu jirrigwarda s-sentenza tal-Ewwel Qorti tat-30 ta' Jannar 1960, u tik-konferma l-istess sentenza; u tħalli l-kawża fuq l-appell mis-sentenza tat-3 ta' Mejju 1960 għall-udjenza tad-19 ta' Novembru 1960. L-ispejjeż jibqgħu riżervati għas-sentenza finali.

---